

॥ हंसोपनिषत् ॥

.. Hansa Upanishad 15 ..

sanskritdocuments.org

July 25, 2016

Document Information

Text title : Hansa Upanishad

File name : hansa.itx

Category : upaniShat

Location : doc_upanishhat

Author : Vedic Tradition

Language : Sanskrit

Subject : philosophy/religion/hinduism

Transliterated by : Sunder Hattangadi sunderh at hotmail.com

Proofread by : Sunder Hattangadi sunderh at hotmail.com

Description-comments : 15/108; Shukla-Yajur-Veda, Yoga Upanishad

Latest update : September 29, 1999

Send corrections to : Sanskrit@cheerful.com

Site access : <http://sanskritdocuments.org>

॥ हंसोपनिषत् ॥

हंसारख्योपनिषत्प्रोक्तनादालिर्यत्र विश्रमेत् ।
तदाधारं निराधारं ब्रह्ममात्रमहं महः ॥

ॐ पूर्णमद इति शान्तिः ॥

गौतम उवाच ।

भगवन्सर्वधर्मज्ञ सर्वशास्त्रविशारद ।
ब्रह्मविद्याप्रबोधो हि केनोपायेन जायते ॥ १ ॥

सनत्कुमार उवाच ।

विचार्य सर्ववेदेषु मतं ज्ञात्वा पिनाकिनः ।
पार्वत्या कथितं तत्त्वं शृणु गौतम तन्मम ॥ २ ॥

अनारख्येयमिदं गुह्यं योगिनां कोशसंनिभम् ।
हंसस्याकृतिविस्तारं भुक्तिमुक्तिफलप्रदम् ॥ ३ ॥

अथ हंसपरमहंसनिर्णयं व्याख्यास्यामः ।
ब्रह्मचारिणे शान्ताय दान्ताय गुरुभक्ताय ।
हंसहंसेति सदा ध्यायन्सर्वेषु देहेषु व्याप्य वर्तते ॥

यथा ह्यग्निः काष्ठेषु तिलेषु तैलमिव तं विदित्वा
मृत्युमत्येति ।

गुदमवष्टभ्याधाराद्वायुमुत्थाप्यस्वाधिष्ठानं त्रिः
प्रदिक्षिणीकृत्य मणिपूरकं च गत्वा अनाहतमतिक्रम्य
विशुद्धौ

प्राणान्निरुध्याज्ञामनुध्यायन्ब्रह्मरन्ध्रं ध्यायन्
त्रिमात्रोऽहमित्येवं सर्वदा ध्यायन् । अथो
नादमाधाराद्ब्रह्मरन्ध्रपर्यन्तं शुद्धस्फटिकसङ्काशं
स वै ब्रह्म परमात्मेत्युच्यते ॥ १ ॥

अथ हंस ऋषिः । अव्यक्ता गायत्री छन्दः । परमहंसो
देवता । अहमिति बीजम् । स इति शक्तिः ।

सोऽहमिति कीलकम् । षट् सङ्ख्याया
अहोरात्रयोरेकविंशतिसहस्राणि षट् शतान्यधिकानि
भवन्ति ।

सूर्याय सोमाय निरञ्जनाय निराभासाय तनु सूक्ष्मं
प्रचोदयादिति अग्नीषोमाभ्यां वौषट्
हृदयाद्यङ्गन्यासकरन्यासौ भवतः । एवं कृत्वा हृदये

अष्टदले हंसात्मानं ध्यायेत् । अग्नीषोमौ
 पक्षावोङ्कारः शिरो विन्दुस्तु नेत्रं मुखं रुद्रो रुद्राणी
 चरणौ बाहू कालश्चाग्निश्चोभे पार्श्वे भवतः ।
 पश्यत्यनागारश्च शिष्टोभयपार्श्वे भवतः । एषोऽसौ
 परमहंसो भानुकोटिप्रतीकाशः । येनेदं व्याप्तम् ।
 तस्याष्टधा वृत्तिर्भवति । पूर्वदले पुण्ये मतिः आग्नेये
 निद्रालस्यादयो भवन्ति याम्ये क्रूरे मतिः नैर्ऋते पापे
 मनीषा वारुण्यां क्रीडा वायव्ये गमनादौ बुद्धिः सौम्ये
 रतिप्रीतिः ईशाने द्रव्यादानं मध्ये वैराग्यं केसरे
 जाग्रदवस्था कर्णिकायां स्वप्नं लिङ्गे सुषुप्तिः पद्मत्यागे
 तुरीयं यदा हंसो नादे लीनो भवति तदा
 तुर्यातीतमुन्मननमजपोपसंहारमित्यभिधीयते । एवं सर्वं
 हंसवशात्तस्मान्मनो हंसो विचार्यते । स एव जपकोट्या
 नादमनुभवति एवं सर्वं हंसवशान्नादो दशविधो जायते
 । चिणीति प्रथमः । चिञ्चिणीति द्वितीयः ।
 घण्टानादस्तृतीयः । शङ्खनादश्चतुर्थः ।
 पञ्चमतन्त्रीनादः । षष्ठस्तालनादः । सप्तमो वेणुनादः
 । अष्टमो मृदङ्गनादः । नवमो भेरीनादः ।
 दशमो मेघनादः । नवमं परित्यज्य दशममेवाभ्यसेत् ।
 प्रथमे चिञ्चिणीगात्रं द्वितीये गात्रभङ्गनम् । तृतीये
 खेदनं याति चतुर्थे कम्पते शिरः ॥

पञ्चमे स्रवते तालु षष्ठेऽमृतनिषेवणम् । सप्तमे
 गूढविज्ञानं परा वाचा तथाष्टमे ॥

अदृश्यं नवमे देहं दिव्यं चक्षुस्तथामलम् । दशमे
 परमं ब्रह्म भवेद्ब्रह्मात्मसंनिधौ ॥

तस्मिन्मनो विलीयते मनसि सङ्कल्पविकल्पे दग्धे पुण्यपापे
 सदाशिवः शक्त्यात्मा सर्वत्रावस्थितः स्वयंज्योतिः शुद्धो
 बुद्धो नित्यो निरञ्जनः शान्तः प्रकाशत इति ॥

इति वेदप्रवचनं वेदप्रवचनम् ॥ २ ॥

ॐ पूर्णमद इति शान्तिः ॥

इति हंसोपनिषत्समाप्ता ॥

Encoded and proofread by Sunder Hattangadi sunderh at hot-mail.com

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

Please help to maintain respect for volunteer spirit.

.. Hansa Upanishad 15 ..
was typeset on July 25, 2016

Please send corrections to sanskrit@cheerful.com

